

కామ్రేడు కానుసన్యాల్ మరణం!

విప్లవ సౌందర్య విద్యుదావేశం
అకస్మాత్తుగా తెగి జిగేల్మనడం!
ఒక లోతు విస్ఫోటనం ఒక ఎత్తున ఎగిరి వికసించి
సత్యాల్నీ సౌరభాల్నీ పంచడం!
శత్రువు గుండెల్లోకి దిగి పేలడం!
అనుభవాలు పోగై రేగి ఆచరణలను
అయిన వారికి సమర్పించుకోవడం!
చలనంలోని జడత్య భ్రమని దొరకబుచ్చుకొని
జీవితం రెండు కొనలతో ముడేసి తిప్పడం!
అనుకున్నట్టు జరగడాన్ని పురోగమించనివ్వడం-
అర్థమైన శరీర ధర్మాన్ని నిర్ణయంగా నడవనివ్వడం-
స్వరూపం స్వంతం కాకుండా పంచుకుపోవడం!
జీవితం రుచిని రసాలంకృతం చెయ్యడం-
సౌష్ఠవాన్ని సాయుధంచేసి
విప్లవ మార్గ నిర్దేశకత్వానికందించడం-
సత్యం రుజువు కావడంకోసం
అందరి నిశ్చయాలలో కొలువుదీరడం!
కామ్రేడు కానుసన్యాల్ మరణం.

- ఛాయారాజ్